

## T A R İ X İ M İ Z

**Ceyhun Natiq oğlu Abbasov:** 8 fevral 1986-cı ildə Bakı şəhərində doğulub. Orta təhsilini Bakı şəhəri Elşad Yəhyayev adına 56 saylı tam orta məktəbdə alıb. Burada 9 il oxuduqdan sonra təhsilini öz arzusu ilə Cəmişid Naxçıvanski adına Hərbi Litseydə davam etdirmək istəyib, lakin litseyə qəbul ola bilməyib və bundan sonra sənədlərini texniki peşə məktəbinə təqdim edib.


Peşə məktəbinə qəbul olan Ceyhun oranı uğurla bitirdikdən sonra həqiqi hərbi xidmətə çağırılıb. Ceyhun həqiqi hərbi xidmətini də uğurla başa vurub və bundan sonra yarımçıq qalan arzusunu - peşəkar hərbiçi olmaq arzusunu gerçəkləşdirmək qərarına gəlib.

Beləliklə, hərbi xidmətdə qalmaq seçən Vətən oğlu respublikanın müxtəlif bölgələrində, cəbhəyəni ərazilərdə və bilavasitə ön cəbhədə xidmət edib: Beyləqan, Füzuli, Tərtər, Ağdam, Gədəbəy... Son xidmət yeri isə Şəmkir rayonundakı N saylı hərbi hissənin əks-həmlə taboru olub. Təcrübəli hərbiçi taborun snayper qrupunun komandiri idi.

O, vaxtı ilə snayper silahının özəlliklərinə daha da yaxından yiyələnmək üçün qardaş Türkiyədə komando kursları keçib, təkmilləşib və xüsusi təyinatlı kəskin snayper kimi şöhrət qazanıb. Hərbi dostları arasında "qarşısızalmaz kəskin nişançı" olaraq tanınan Ceyhun Abbasov xidmət etdiyi dövrdə 50-yə yaxın xüsusi döyüş tapşırığını yerinə yetirib.

**Ceyhun Abbasov Azərbaycan Prezidenti adından müdafiə nazirinin 24 iyun 2013-cü il tarixli əmri ilə "Azərbaycan Respublikası Silahlı Qüvvələrinin 95 illiyi (1918-2013)" yubley me-**

## Kəskin nişançı Ceyhunun film kimi döyüşü



**dalı ilə təltif olunub. 2016-cı ilin aprel döyüşlərində Lələtəpə istiqamətindəki qəhrəmanlığına görə cənab Prezidentin 19 aprel 2016-cı il tarixli Sərəncamı ilə "Hərbi xidmətlərə görə" medalı ilə təltif edilib.**

Ceyhun 2020-ci ilin iyulunda dövlət sərhəddinin Tovuz istiqamətində düşmən hücumunun qarşısını alan oğullardan biri olaraq da öz fədakarlığı ilə fərqlənib. O, burada Ermənistan silahlı qüvvələrinin dörd hərbiçisini zərərsizləşdirib. Hərbi təxribatlarına ara vermək istəməyən düşmənin müddətdən artıq hərbi qulluqçusu Aşot Mikaelyanı isə boğaz nahiyəsindən vuraraq, nə qədər sərrast atıcı olduğunu bir daha nümayiş etdirib. Ceyhun Aşotu zərərsizləşdirəndə gecə saat 01:10 radələrində olub... Bu hadisə mətbuatda 14 iyulda şəhid olan Yaşar Babayevin qisasının alınması kimi tirajlanıb...

Müdafiə naziri general-polkovnik Zakir Həsənov Tovuz döyüşlərində göstərdiyi şücaətə görə Ceyhun Ababsova

xüsusi hazırlanmış qol saati bağışlayıb və başqa mükafatlarla təltif edib.

**Qəhrəman gizirin son döyüşü Murrov dağ silsiləsində yerləşən Elşən zirvəsi uğrunda olub.**

Şəhidimizin əmisi, mayor Namiq Abbasovun verdiyi məlumata görə, 28 sentyabr 2020-ci ildə Elşən zirvəsi uğrunda gedən döyüşlərdə ayaq və bel nahiyəsindən yaralanan Ceyhun təxliyədən imtina edərək, öz yaralarını sarıyıb, ağrı-kəsici iynə vuraraq, döyüşə davam edib. O, yaralı halında belə düşməne zərbə vurmağı bacarıb: həmin andakı duruma görə məcburi və çevik qərar qəbul edən peşəkar hərbiçi yanındakı yoldaşının "qumbaraatan"ını götürərək, dörd erməni atəş istehkam məntəqəsini partladırıb. Qorxmaz hərbiçimiz erməni postuna girərək şəhid olub.

Ceyhun Abbasov 12 dekabr 2020-ci ildə II Fəxri Xiyabanda dəfn edilib.

Şəhid gizirimiz ailəli idi, 2 övladı yadigar qalıb. Oğlu Ərtoğrul Gəncənin Kəpəz rayonunda yerləşən 17 saylı tam orta məktəbin I sinif şagirdidir, qızı Kəmalə isə hazırlıq sinfinə gedir.

**Şəhidimizin ruhunu bir daha ehtiramla yad edir, ailəsinə, doğmalarına, silah yoldaşlarına başsağlığı verirəm. VƏTƏN SAĞ OLSUN!**

**Qənirə Paşayeva,  
MM-in Mədəniyyət  
komitəsinin sədri**